

265117 – ئوغۇرلۇق ھاياتىدا ئۆسۈپ يېتىلىدىم، ناماز، روزىلارنى تەرك قىلىدىم، تەۋبە قىلىشنى مەقسەت

قىلىمەن

سۇئال

ئىسمىمنى بىلگەندىن بېرى ئوغۇرلۇق ھاياتىدا ئۆسۈپ يېتىلىدىم، بۇ قىلمىشىمنىڭ خاتا ئىكەنلىكىنى بىلىمەن، بەزى كۈنلىرى تۇرۇپلا ئوغۇرلۇق قىلمايمەن، ئاللاھتىن مەغپىرەت تەلەپ قىلىمەن، لېكىن يەنە ئوغۇرلۇقنى تەكرار قىلىمەن، مۇشۇ سەۋەبتىنمۇ ئايالىم ۋە ئائىلىسىدىكىلەر بىلەن ئارىمىزدا نۇرغۇن كۆڭۈلسىزلىك پەيدا بولدى، ئاشۇ ۋاقىتتا مەن بۇندىن كېيىن ھەرگىز ئوغۇرلۇق قىلماسلىق قارارىغا كەلدىم، بىر يىلغا يېقىن ئوقۇرلۇق قىلىمىدىم، ئۇنىڭدىن كېيىن يېڭىدىن يەنە ئوغۇرلۇق قىلىشنى باشلىدىم، دەسلەپتە ئاددىي نەرسىلەرنى ئوغۇرلۇدۇم، بارغەنچە تەرەققى قىلىپ چوڭ نەرسىلەرنى ئوغۇرلاشقا باشلىدىم، مەن ئۆزۈمنى بۇ ئىشتىن قانداق توختىتىشنى بىلمەيمەن، تەسىرلىك ۋەز-نەسىھەتلەرنى ئاڭلىدىم، ھەممە نەرسىنى تەجرىبە قىلىپ باقتىم، مەن سىيا قەلەم، پارچە پۇل، مېۋە سۈيى ۋە شوكۇلاتا قاتارلىق نەرسىلەرنى ئوغۇرلىغانلىقىمنى ئېسىمگە ئالمايمەن، ئەمما يولدىن ئۆتۈشۈمنىڭ پۇل قاپچۇقىدىن، يېقىن دوستۇمنىڭ پۇل قاپچۇقىدىن، ئانامنىڭ ۋە دادامنىڭ يېنىدىن پۇل ئوغۇرلىغانلىقىم ئېسىمدە، ھەتتا مەن نامازمۇ ئوقۇمايتتىم، رامزاندا روزىمۇ تۇتمايتتىم، قانچە قېتىم روزامنى بۇزىۋەتكەنلىكىمنى بىلمەيمەن ھەم ساناپ بېرەلمەيمەن، سۇئالىم: مەن كاپىر بولۇپ كەتتىممۇ؟ مېنىڭ خاتالىقىم كەچۈرۈم قىلىنامدۇ؟ قانداق قىلغاندا ئاللاھ تائالاغا يېقىن بەندە بولالايمەن؟ بۇ ھەقتە چۈشەنچە بېرىشىڭلارنى ئۈمىد قىلىمەن.

تەپسىلىي جاۋاب

بارلىق گۈزەل ماختاشلار ئالەملەرنىڭ پەرۋەردىگارى بولغان ئاللاھقا خاستۇر. پەيغەمبىرىمىز مۇھەممەد ئەلەيھىسسالامغا، ئۇنىڭ ئائىلە تاۋابىئاتلىرى ۋە ساھابىلىرىغا ئاللاھ تائالانىڭ رەھمەت سالاملىرى بولسۇن.

سىز سونالدا ئۆزىڭىز قىلغان نۇرغۇن چەكلەنگەن ئىشلارنى زىكر قىلىدىڭىز، ئۇنىڭ ئەڭ چوڭ بولغىنى نامازنى تەرك قىلىش، پىقھى ئۆلىمالىرىنىڭ كۈچلۈك قارشىدا، نامازنى پۈتۈنلەي تەرك قىلىش كۇپۇرلۇقتۇر. بۇنىڭ ئۈچۈن بۇ 5208 – نۇمۇرلۇق سوئالنىڭ جاۋابىغا قاراڭ.

ئوغۇرلۇق چوڭ گۇناھلارنىڭ جۈملىسىدندۇر، شۇنىڭدەك روزا تۇتماسلىق ياكى شەرىئى سەۋەپسىز قەستەن روزىنى بۇزىۋېتىشمۇ چوڭ گۇناھ ھېسابلىنىدۇ. سىزنىڭ ئاللاھ تائالاغا ھەقىقىي تەۋبە قىلىپ، نامازلارنى ئۆز ۋاقتىدا ئادا قىلىپ، رامزان روزىسىنى تۇتۇپ، ئوغۇرلۇقتىن دەرھال قول ئۈزۈشىڭىز زۆرۈر بولىدۇ.

سىز ئالەملەرنىڭ پەرۋەردىگارى بولغان ئاللاھ تائالاغا ھەقىقىي تەۋبە قىلىپ، ئىلگىرىكى بارلىق مۇنكەر ئىشلاردىن پۈتۈنلەي قول ئۈزۈش ئىرادىسىگە كەلسىڭىز، ئاللاھ خالىسا بۇ ئىشلار ناھايىتى ئاسان بولىدۇ.

سىزنىڭ يامان ئىشلاردىن قول ئۈزۈپ تەۋبە قىلىشىڭىزغا ياردىمى بولىدىغان ئىشلار:

1- شۇنى بىلىشىڭىز كېرەككى، ئاللاھ تائالا تەۋبە قىلغۇچىلارنى، قىلمىشىغا پۇشايماق قىلىپ ئۆزىگە يۈزلەنگۈچىلەرنى ياخشى كۆرىدۇ، بەندىلىرىنى تەۋبە قىلىشقا چاقىرىدۇ، بۇ توغرىدا مۇنداق دەيدۇ: **وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ** تەرجىمىسى: **ئى مۆمىنلەر! بەختكە ئېرىشىشىڭلار ئۈچۈن ھەممىڭلار ئاللاھقا تەۋبە قىلىڭلار.** [سۈرە نۇر 31-ئايەت].

ئاللاھ تائالا ئۆزىنىڭ پەزىلى-ئېھسانى بىلەن تەۋبە قىلغۇچىنىڭ خاتالىقلىرىنى ياخشىلىققا تېگىشىپ بېرىدۇ، بۇ توغرىدا مۇنداق دەيدۇ: **وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا يُضَاعَفْ لَهُ الْعَذَابُ يَوْمَ الْقِيَامَةِ وَيَخْلُدْ فِيهِ مُهَانًا إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا** تەرجىمىسى: **ئۇلار ئاللاھقا ئىككىنچى بىر مەبۇدىنى شېرىك قىلمايدۇ، ئاللاھ ھارام قىلغان ناھەق ئادەم ئۆلتۈرۈش ئىشىنى قىلمايدۇ، زىنا قىلمايدۇ، كىمكى بۇ (گۇناھلار) نى قىلىدىكەن، (ئاخىرەتتە) ئۇ جازاغا ئۇچرايدۇ، قىيامەت كۈنى ئۇنىڭغا ھەسسىلەپ ئازاب قىلىنىدۇ، ئۇ مەڭگۈ ئازاب ئىچىدە خارلانغان ھالدا قالىدۇ، پەقەت (ئۇلارنىڭ ئىچىدىن) (بۇ دۇنيادىكى چېغدا) تەۋبە قىلغان، ئىمان ئېيتقان ۋە ياخشى ئەمەللەرنى قىلغانلارلا بۇ ھالدا قالمايدۇ، ئاللاھ ئۇلارنىڭ گۇناھلىرىنى ياخشىلىققا ئالماشتۇرىدۇ، ئاللاھ تولمۇ مەغپىرەت قىلغۇچىدۇر ۋە مەرھەمەت قىلغۇچىدۇر.** [سۈرە پۇرقان 68-70-ئايەت].

تەۋبە قىلىشقا ئىككىلىنىپ قالماڭ، گۇناھنىڭ كاتتىلىقىدىن قايغۇرماڭ، ئاللاھ تائالاغا نىسبەتەن گۇناھنىڭ كاتتىسى بولمايدۇ، ئاللاھ تائالا كەچۈرۈم قىلغۇچى، مېھرىبان، تەۋبىنى قوبۇل قىلغۇچى، كۆپىر ۋە شېرىكتىن باشقا بارلىق چوڭ-كېچىك، ئاز-كۆپ گۇناھلارنىڭ ھەممىسىنى مەغپىرەت قىلغۇچىدۇر.

2- ئاللاھ تائالانىڭ سىزنى ۋاپات تاپتۇرماستىن ھەتتا تەۋبە قىلىۋېلىشىڭىزغا پۇرسەت بېرىپ ھازىرغىچە ھايات قويغانلىقىدىن ئىبارەت بۈيۈك نېمىتىگە قاراڭ، تەۋبە قىلىشقا ۋە ئاللاھنىڭ تەرىپىگە قايتىشقا ئالدېراڭ.

3- سىز گۇناھ-مەسىيەتنىڭ ئۆزىنىڭ ناچارلىقىغا ۋە ئۇنىڭ تەرەپلىرىنىڭمۇ ناچارلىقىغا قاراڭ، ئۇ بولسىمۇ ئاللاھ نېمەتلىرىگە تۈزكۈرلۈك قىلىش، ياخشىلىققا ئاسىيلىق بىلەن جاۋاب قايتۇرۇشتۇر، ئاللاھ تائالا ئۆزىنىڭ تائەت-ئىبادەتلىرىدىن يېراق بولغان، گۇناھ-مەسىيەتكە چۆمۈپ كېتىۋاتقان ھالەتتە كۆرگەن مۆمىنە بەندىسىدىن قانداقمۇ رازى بولىدۇ؟!

4- سىز ياخشى، سالىھ دوستلارنى ئىزدەڭ، ۋاختىڭىزنى تائەت-ئىبادەت ۋە ياخشى ئىشلارغا سەرپ قىلىڭ، ئىنسانغا ناچار دوست، بىكارچىلىق ۋە ۋاقىتنى زايە قىلىۋېتىشتىنمۇ زىيانلىقراق بىر نەرسە تېپىلمايدۇ.

5- ئاللاھ تائالاغا كۆپ دۇئا قىلىپ، ئاللاھ تائالادىن سىزنى توغرا يولغا باشلاشنى، قەلبىڭىزنى ھەق تەرەپكە ئېچىۋېتىشنى ۋە تائەت-ئىبادەتتە مۇستەھكەم قىلىشنى سوراڭ.

شۇنى بىلىشىڭىز كېرەككى، سىزگە ئىلگىرى ئوقۇيالمىغان ناماز ۋە تۇتالمىغان روزىنىڭ قازاسىنى قىلىش كېرەك بولمايدۇ،

لېكىن نەپلە ئىبادەتلەرنى كۆپ قىلىشىڭىز كېرەك.

ئەمما ئوغۇرلىغان ماللارنى قادىر بولالىغىنىڭىزچە ئىگىسىگە قايتۇرۇشقا تېرىشىڭ، بۇ توغرىدا ھېچ كىشىگە خەۋەر قىلماستىن مۇمكىن بولىدىغان ئاماللار بىلەن قايتۇرۇڭ. ئەگەر ئۇنداق قىلىشقا قادىر بولالمىسىڭىز ياكى سىزدە باشقىلارنىڭ قەرزى بولسا، سىز ئۇنى ئادا قىلىپ بولۇشتىن ئىلگىرى ۋاپات بولۇپ كەتسىڭىز، سىزنىڭ قىلغان سەمىمى تەۋبىڭىز بىلەن ئاللاھ تائالا سىزنى ئەپۇ قىلىپ، قەرز ئىگىلىرىگە ئۆز پەزىلىدىن بىر نەرسە بېرىشىنى ئۈمىد قىلىڭ.

كېچىك ۋاختىڭىزدىن باشلاپ بۇ قېيىنچىلىقلار كۆڭلىڭىزدە بىخسۇرۇپ، يىلتىز تارتىپ كەتكەن بولسا، بىز سىزنى ئىشەنچلىك دوختۇرنىڭ قېشىغا بېرىپ، ئۆزىڭىزنى تەكشۈرتۈپ، بۇ قېيىنچىلىقىڭىزنى ئىلىم-مەرىپەت ياكى ئەدەب-ئەخلاق ۋە ياكى مىللىچە ۋە غەرىپچە ئۇسۇللار بىلەن داۋالاش كېرەكمۇ، شۇنى بېلىشكە تەۋسىيە قىلىمىز.

ئاللاھ تائالادىن سىزنى ئەپۇ قىلىشىنى، خاتالىقىڭىزنى ئۆتۈۋېتىشىنى، ئەھۋالىڭىزنى ئىسلاھ قىلىشىنى، سىزگە تائەت-ئىبادەتتە ياردەم بېرىشىنى سورايمىز.

ئاللاھ تائالا ھەممىدىن ياخشى بىلگۈچىدۇر.